

८. हमेशह सुठो सोचिजे

बुधो. पढो ऐं समुझो.



कंहिं शहर में हिकु सेठि रहंदो हो. सेठि घनशामदासु हिक वडी फैक्टरीअ जो मालिकु हो. फैक्टरीअ में सभिनी कमु कंदड़नि सां सेठि जो सदा सुठो वंहिंवारु हंदो हो फैक्टरीअ जे मैनेजर हिमांशूअ ते सेठि जो अट्टु भरिवसो हो. हिमांशू पंहिंजो कमु तमामु ईमानदारीअ ऐं अविरचाईअ सां कंदो हो. सेठि जी गैर हाजुरीअ में हिक हिक गाल्हि जो निपिटारो, पंहिंजी जवाबदारी समुझी, पूरो कंदो हो. खासि गाल्हि इहा हुई त हू कडहिं बि मोकल न वठंदो हो. इन्हनि खूबियुनि जे करे, हिन सेठिजी दिलि में हिक पुख्ती जगह पाती हुई.

हिक दफे क्रिसो इएं थियो, जो हिमांशू फैक्टरीअ ते न आयो. सेठि ज़रा परेशानु थियो. हिमांशूअ जी गैरहाजुरी कुझु डींहं हली. सेठि जे मन में ख्यालु आयो. शायदि मूं हिमांशूअ जी पघार न वधाई आहे, इनकरे हू गैर हाजुरु रही अण सिधे नमूने इशारो डेई रहियो आहे.” जडहिं हिमांशू फैक्टरीअ ते हाजुरु रहियो त सेठि बिना कारणु पुछंदे खेसि सडे चयो “ हिमांशू, हिन महिने खां तुंहिंजीअ पघार में डह सेकिडो इज़ाफ़ो थींदो.”

हिमांशू मोट में फ़क्ति मुश्कियो ऐं पंहिंजे कम ते लगी वियो. इएं वक्त जी रफ़्तार हलंदी रही. कुछु डींहंनि बदि हिमांशू वरी थोरा डींहं फैक्टरीअ ते न आयो. हाणे त सेठि डमिरिजी वियो. मन में सोचियाई त ज़ोरीअ गैर हाजुरु रही, हिमांशू पघार

वधाइणु थो चाहे. जडहिं हिमांशू नौकिरीअ ते वापसि आयो त सेठि खेसि घुराए चयो, ‘हिन महिने खां तुहिंजी पघार डह सेकिडो घटि थींदी.’” हिमांशूअ कंहिं बि किस्म जो रद अमलु न डिनो ऐं शान्त मन सां पंहिंजो कम में मशिगूलु थी वियो. हिमांशूअ जे इन वहिंवार सेठि खे हैरत में विझी छडियो. पघार वधण वक्ति बि हिमांशू शान्त हो ऐं पघार घटिजण वक्ति बि हू शान्त अहे. इहे वीचार सेठि खे सताइण लगा. यकिदमु हिमांशूअ खे सडाए चयो. “हिमांशू कहिडी गाल्हि आहे, पघार में वाधि वक्ति बि तूं चुपि हुएं, हाणे पघार में काट खां पोइ बि तूं चुपि आहीं, इएं छो?”

हिमांशूअ मुश्कंदे वराणियो, “सेठिजी, दर हकीकत पहिरियों दफो, जडहिं मां गैरहाजुरु होसि, उन वक्ति मूंखे धीउ ज़ाई हुई. जडहिं तव्हां मुंहिंजी पघार वधाई तडहिं मूं सोचियो त इहा वाधि मुंहिंजीअ धीउ करे आहे. बिए दफे मां पंहिंजीअ माउ जे देहांत सबबि गैर हाजुरु होसि, उन वक्ति तव्हां मुंहिंजी पघार घटाए छडी. मूंखे लगो त हाणे मुंहिंजी माता हिन संसार में न आहे, इन करे मुंहिंजी पघार घटि थी आहे.” हिमांशूअ जो इहो जवाबु बुधी सेठि गदि गदि थी खेसि चयो “वाह ! मां तुंहिंजीअ इन शफ़ी वीचार धारा ते मफ़्तून आहियां. जंहिं फ़ैक्टरीअ में तो जहिडा वाधू वीचार रखंदइ आहिनि, उहा फ़ैक्टरी कडहिं बि टोटे में न वेंदी. हाणि त मां तुंहिंजी पघार ब्रीणी करे रहियो आहियां. तुंहिंजी ईमानदारीअ तुंहिंजी अविस्चाईअ ऐं इहा सोच तुंहिंजा रतन आहिनि.”

नवां लफ़्जः

निपिटारो = निबेरो

डमिरिजी वजणु = काविडिजणु

मफ़्तून = मोहितु

गदिगदि थियणु = खुशि थियणु

हैरत में विझणु = अजब में विझणु

भरोसो = विश्वासु

टोटो = नुक्सानु

इज़ाफो = वाधि

अभ्यासु

सुवालु १: हेठियनि सुवालनि जा जवाब हिक बिनि जुमिलनि में लिखो:-

- (१) हिमांशू पंहिंजो कम कीअं कंदो हो ?
- (२) सेठि परेशानु छो थियो ?
- (३) हिमांशूअ जे कहिडे वहिंवार सेठि खे हैरत में विझी छडियो?
- (४) वाधू वीचार हुअण करे हिमांशूअ खे कहिडो फ़ाइदो थियो ?

सुवालु २: हेठियनि सुवालनि जा जवाब थोरे में लिखो:-

- (१) सेठि जे दिलि में हिमांशूअ लाइ हिक पुख्ती जगह छो हुई?
- (२) सेठि छा सोचे हिमांशूअ जी पघार वधाई?
- (३) हिमांशूअ पघार वधाइण ऐं घटाइण वक्ति चुपि रहण जो कहिडो कारणु बुधायो?
- (४) असां खे हमेशह वाधू वीचार रखणु घुरिजनि. समुझायो.

सुवालु ३: हेठियां जुमिला कंहिं, कंहिंखे चया आहिनि?

- (१) “इहा वाधि मुंहिंजीअ धीअ करे आहे.”
- (२) “हू गैर हाजुरु रही, अणसिधे नमूने इशारो डेई रहियो आहे.”
- (३) “वाह! मां तुंहिंजीअ इन शफ़ी वीचार धारा ते मफ़्तून आहिया.”

सुवालु ४: हेठियनि सागी माना वारनि लफ़्ज़नि जा जोड़ा मिलायो.

(अ)	(ब)
१) खूबियूं	नुक्सानु
२) मफ़्तनु	गुणु
३) भरिवसो	मोहितु
४) टोटो	विश्वासु

सुवालु ५: हेठियनि इस्तलाहनि जी माना लिखी जमिलनि में कमि आणियो.

निपिटारो करणु, हैरत में विझणु, गदिगदि थियणु, इज़ाफ़ौ थियणु, डमिरिजी वजणु.

सुवालु ५: हेठियनि लफ़्ज़नि जा ज़िद लिखो.

हाज़ुरु, खूबियूं, ईमानदारी, शांति

पूरक अभ्यासु

सुवालु १: टुकर ते अमली कम


हिमांशूअ मुश्कंदे वराणियो तुंहिंजा रतन आहिनि.

(i) ब्रेकेट मां लफ़्ज़ चूडे जुमिलनि में लीक डिनल लफ़्ज़ बदिलाए जुमिला वरी लिखो.


(जवाबु डिनो, नुक्सानु, अमडि, दुनिया)

- १) पंहिंजी माउ जे देहांत सबबि ग़ैर हाज़ुरु होसि.
- २) माता हिन संसार में न आहे.
- ३) उहा फ़ैक्टिरी कडहिं बि टोटे में न वेंदी.
- ४) हिमांशूअ मुश्कंदे वराणियो.

(ii)



(१) टिकुडो पूरो करियो.



(२) हेठि डिनल जुमिलनि लाइ शफ़ी वीचारधारा लाइ ✓ ऐं नफ़ी वीचारधारा लाइ ✗ इस्तेमालु करियो.

जुमिलो	शफ़ी	नफ़ी
१) राजेश चयो, “ही छा कामियाबु थींदो ?”		
२) सुनीता चयो, “जीत मुंहिंजी अवसि थींदी ?”		
३) हरीश चयो, “गाडी त गुसी ई वेंदी?”		
४) रेशिमा चयो, “कोशिश करण वारा हाराईदा न आहिनि.”		



व्याकरण



हर्फु निदा

हेठियां जुमिला पढो :

- १) मारि ! अजु असां हिक गोल सां हाराइजी वियासीं.
- २) अहा ! अजु असीं बेहद खुशि आहियूं.
- ३) हाइ हाइ ! वेचारीअ जो घरु सड़ी वियो.
- ४) शल ! परमात्मा तोते दया करे.
- ५) वाह ! अजु तो कहिड़ो न बहादुरीअ जो कमु कयो आहे.

मथियनि जुमिलनि में ‘मारि’, ‘अहा’, ‘हाइ हाइ’, ‘शल’ ऐं ‘वाह’ लफ़्ज जुमिले में अलगि बीठल आहिनि ऐं इहे लफ़्ज खुशी अप्सोसु, ख्वाहिश ऐं अजबु ज़ाहिरु करण में कमि ईदा आहिनि. इनहनि खे हर्फु निदा चइबो आहे. निदा माना सडु या दाहं

हेठियां जुमिलनि मां हर्फु निदा गोलिहयो:

- १) अप्सोसु ! ही छा थी वियो ?
- २) अडे ! ही छा पियो करीं ?
- ३) कमालु आ ! हीउ कहिड़ो संगठनु आहे ?
- ४) मारि ! राजेशु किरि पियो.
- ५) शाबाशि ! तमामु सुठी गाल्हि बुधाई अथेई.



पाण करियां- पाण सिखां

डिसो. जाचियो. चर्चा करियो. बुधायो.

२. राधा जेतून विकिणण वारीअ जी धीउ



१. पाणी



?

हिदायत (१) मास्तरु शार्गिंदनि खां चित्रनि बाबति चर्चा कराए सुवाल पुछी पंहिंजा वीचार / राया बुधाइण लाइ चवे.

(२) राधा बाबति वीचार / तव्हां राधा जी जगह ते हुजो त..... वगैरह.